


سید عزیز الرحمن

تجارت کے اصول

”ہادی اعظمؑ کی نظر میں“



اللہ تعالیٰ نے انسان کی روزی کمانے کے مختلف ذرائع اور اسباب پیدا اور مہیا فرمائے ہیں، ان میں سے کسی بھی پیشے اور ذریعے کو اپنا کر جائز اور حلال طریقے سے روزی کمانا درست ہے، البتہ ان میں سے ہاتھ کی کمائی یعنی تجارت و مزدوری اور صنعت و حرفت کے ذریعے کسب معاش زیادہ پسندیدہ ہے پیشے اگرچہ سب اچھے ہیں مگر تجارت میں اللہ تعالیٰ نے برکت بہت رکھی ہے، بشرطیکہ وہ حلال و جائز ہو اور اسلامی اصول تجارت کی روشنی میں اور ان کی رعایت رکھتے ہوئے کی جائے، اسی لئے اللہ تعالیٰ نے تجارت کو حلال اور سود کو حرام قرار دیا ہے، ارشاد باری تعالیٰ ہے!

وَأَحَلَّ اللَّهُ الْبَيْعَ وَحَرَّمَ الرِّبَا ۝ (۱)

اور اللہ نے بیع کو حلال کیا ہے اور سود کو حرام کیا ہے۔

اکبرالہ ہادی نے خوب کہا ہے۔

لفظ تاجر خود ہے اے اکبر ثبوت

دیکھ لو تاجر کے سر پہ تاج ہے

کسب حلال انسانی ضرورت ہے اور اسلام اس کی جانب جس قوت کے ساتھ توجہ دلاتا ہے دوسرا کوئی مذہب اس کی مثال پیش نہیں کر سکتا، اسلام کی نظر میں حلال طریقے سے رزق کمانا ہنر، اور ہر وہ کام جس سے بے کاری کا جواز ملے یا انسان معاشرے پر بوجھ بن جائے ایک عیب ہے،

حضور اکرم صلی اللہ علیہ وسلم نے اللہ تعالیٰ سے امت کی خوشحالی کی دعا ان الفاظ میں کی تھی۔

اللهم انهم حفلة فاحملهم، اللهم افهم عراة فاكسهم
اللهم انهم جباة فاشبعهم (۲)

اے اللہ یہ لوگ پیادہ ہیں۔ سو آپ انہیں سوار کر دیجئے، اے اللہ یہ
لوگ لباس نہیں رکھتے سو آپ انہیں لباس پہنا دیجئے، اے اللہ یہ
لوگ بھوکے ہیں۔ سو آپ انہیں سیر کر دیجئے۔

آپ صلی اللہ علیہ وسلم کی تعلیمات میں ایک بڑا حصہ کسب حلال کی تاکید، معاشی زندگی
میں اعتدال کی تلقین، حرام کمائی سے اجتناب اور گداگری کی مذمت، تجارت اور محنت کی تعلیم، تجارت
کی حلال و جائز صورتوں کے بیان اور اس کی ممنوع اقسام سے بچنے کی تاکید پر مشتمل ہے۔
اسلام میں حصول معاش کی جدوجہد اور کسب حلال کی تگ و دو کو اس قدر اہمیت حاصل
ہے کہ اسے عبادت کا درجہ دیا گیا ہے اور اسلامی تعلیمات کی رو سے حلال روزی کی تلاش اور کسب
معاش کے حصول کے لئے جدوجہد نماز، روزے اور حج و زکوٰۃ کی طرح عبادت ہے، حضور صلی اللہ
علیہ وسلم نے فرمایا!

طلب المحلال فريضة بعد الفريضة (۳)

حلال رزق کا طلب کرنا دوسرے فرائض کے بعد ایک فريضة ہے۔
اور دوسری روایت میں ارشاد ہے۔

اسعوا فان الله كتب عليكم السعي (۴)

سعی و کوشش کرو کیونکہ اللہ نے تم پر سعی و کوشش فرض کر دی ہے
راغب مراد آبادی کہتے ہیں۔

افشاء دل مومن یہ ہے یہ راز معاش
خلوت میں کرے غور ہر انسان اے کاش
حصے تو عبادت کے ہیں گو سات نگر
سب سے افضل حلال روزی کی تلاش (۵)

ہادی اعظم، نبی رحمت رسول اکرم صلی اللہ علیہ وسلم نے جہاں اپنی تعلیمات میں دیگر شعبہ ہائے زندگی کے متعلق واضح، مکمل اور نہایت جامع ہدایات مرحمت فرمائی ہیں وہیں تجارت اور اس کے متعلقہ امور کے بارے میں بھی آپ کی ہدایت بالکل روشن، ہدایت بخش، ہر دور میں قابل عمل اور دنیا و عقبیٰ ہر ایک کے اعتبار سے نہایت مفید ہیں اور ہماری معاشی بحالی اور مالی مشکلات کا علاج بھی، اصل ضرورت ان تعلیمات کو عام کرنے کی ہے اور ان پر اعتماد و ایقان کے ساتھ عمل پیرا ہو کر انہیں اپنی زندگی کا جز بنانے کی۔

زیر نظر سطور میں یہی کوشش کی گئی ہے کہ تجارت کے مختلف پہلوؤں پر آپ صلی اللہ علیہ وسلم کی تعلیمات کو مرتب انداز میں پیش کر دیا جائے، اور آپ صلی اللہ علیہ وسلم نے تجارت کے جو بنیادی رہنما اصول متعین فرمادیئے ہیں ان کو ترتیب وار ذکر کر دیا جائے تاکہ ایک نظر میں معلوم ہو سکے کہ اللہ اور رسول اللہ صلی اللہ علیہ وسلم کے ہاں کوئی تجارت مطلوب ہے؟ اور اسلام کی نظر میں کاروبار کی بنیادی شرائط کیا ہیں؟

تجارت، لغوی معنی

عام مفہوم میں تجارت کے معنی خرید و فروخت کے ہیں، یہ تسجیریتسجیر تسجراً و تسجارة سے آتا ہے۔ (۶) یہ غیر عربی لفظ ہے، آرامی زبان میں تاجر سے فروش کو کہتے تھے، عربی زبان میں اس کا مفہوم وسیع ہو گیا، (۷) ابن منظور کی بھی یہی رائے ہے کہ یہ لفظ شراب کی خرید و فروخت کے لئے استعمال ہوتا تھا۔ عشی کہتا ہے!

ولقد شهدت التاجر وال

امان موروداً شرابہ (۸)

اور جوہری کے بقول عرب شراب بیچنے والے کو تاجر کہا کرتے تھے۔

اسود بن یعشر کہتا ہے!

ولقد اروح علی التجار مرجلا

مدلاً بمالہی لیناً اجیادی (۹)
قرآن میں بھی یہ لفظ کئی مقامات پر آیا ہے، منافقین کا بیان کرتے ہوئے قرآن کہتا ہے!

أَلَيْكَ الَّذِينَ اشْتَرُوا الضَّلَالَةَ بِالْهُدَىٰ صَ لَمَّا رُبِحَتْ
يَجْرَتُهُمْ وَمَا كَانُوا مُهْتَدِينَ ○ (۱۰)
یہی وہ لوگ ہیں جنہوں نے ہدایت کے بدلے گمراہی خرید لی، سو نہ تو
ان کی تجارت نفع بخش ہوئی، اور نہ انہوں نے راہ ہدایت ہی پائی۔
اور دوسرے مقام پر مسلمانوں سے خطاب ہے!

يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِّنْ
عَذَابٍ أَلِيمٍ ○ (۱۱)
اے ایمان والو! کیا میں تمہیں ایسی تجارت بتاؤں جو تمہیں دردناک
عذاب سے بچالے؟

اصطلاحی تعریف

تجارت کے اصطلاحی و فنی مفہوم کی تشریح کئی طرح سے کی گئی ہے۔
امام راغب اصفہانیؒ کے بقول!

التجارة التصرف في رأس المال طلباً للربح (۱۲)
تجارت اصل مال میں نفع کی غرض سے تصرف کرنے کا نام ہے۔
اور دارۃ المعارف میں بیان کی گئی تعریف بھی اس کے قریب قریب ہے۔
التجارة الصرف في المال لغرض الربح (۱۳)
تجارت منافع کمانے کی غرض سے مال میں تصرف کرنے کو کہتے
ہیں۔

اور جصاص کے بقول تجارت سے مراد عوض کے بدلے اشیاء اور خدمات کا تبادلہ

ہے۔ (۱۴)

تجارت کی ایک تعریف یوں کی گئی ہے۔

ان التجارة في البسط معانيها تبادل منافع (۱۵)

تجارت اپنے عام مفہوم میں منافع کے تبادلے کا نام ہے۔

یہ تعریف اس اعتبار سے زیادہ مناسب اور جامع کہی جاسکتی ہے کہ یہ اسلامی فلسفہ معیشت کے زیادہ قریب ہے، جو انفرادی اور ذاتی مفاد سے بلند تر ہو کر کرۂ ارض پر بسنے والے تمام انسانوں کو اجتماعی فلاح کا پروگرام پیش کرتا ہے، اس لئے اسلام کی نظر میں تجارت خود نفع کمانے کا نام نہیں بلکہ نفع کو عام کرنے اور دوسروں تک پہنچانے کا نام ہے، اور یہی بات اس تعریف میں بھی کہی گئی ہے۔

آنحضرت صلی اللہ علیہ وسلم کا ارشاد ہے!

خير الناس من ينفع الناس (۱۶)

سب سے بہتر آدمی وہ ہے جو لوگوں کو نفع پہنچائے۔

خرید و فروخت کے لئے ایک اور لفظ ”بیع“ بھی استعمال ہوتا ہے، اس کی تشریح اس

طرح کی گئی ہے۔

البيع مبادلة المال بالمال تمليكا وتملكا واشتقاقه لا من

الباع (۱۷)

”بیع“ مال کو مال کے بدلے تبدیل کرنے کو کہتے ہیں، اس طور پر

کہ اس کا دوسرے کو مالک بنا دے یا خود مالک بن جائے۔

یعنی مال کا تبادلہ اس طریقے سے ہو کہ اس میں مالک پائی جائے۔

تجارت کی اہمیت

تجارت، معیشت کا اہم ترین شعبہ ہے، اور اس پر قدیم و جدید تمام ماہرین اقتصادیات

اور فقہائے امت کا اتفاق ہے، کتاب الفقہ علی المذاہب الاربعہ میں مذکور ہے!

آج کی دنیا میں تجارت معاشی وسائل میں سے سب سے بڑا وسیلہ
اور تمدنی و شہری زندگی کے اسباب میں سے سب سے بڑا سبب
ہے۔ (۱۸)

تجارت زمانہ قدیم ہی سے حصول معاش کا ایک اہم ذریعہ رہی ہے اور آج کے دور میں
تو معیشت کی بلند و بالا عمارت کا اس کے بغیر تصور بھی ممکن نہیں، اس کے انہی دور رس ثمرات اور
انگنت اجتماعی و انفرادی فوائد کی بناء پر اسلام نے تجارت کو بہترین کسب معاش قرار دیا ہے، اور صحیح
اسلامی اصولوں کی پاسداری کرتے ہوئے تجارت کرنے والوں کو بڑے اجر کی بشارت دی ہے،
اسلام نے تجارت کو کسب معاش کے اسباب میں سے دوسرے نمبر پر رکھا ہے، چنانچہ شاہ عبدالعزیز
محدث دہلوی رحمہ اللہ فرماتے ہیں، کہ سب سے اچھا کسب جہاد کا ہے، بشرطیکہ جہاد کے ارادے کے
ساتھ مالی غنیمت کا ارادہ نہ کرے اور اپنی نیت خالص رکھے پھر دوسرے نمبر کی تجارت ہے۔ خصوصاً
وہ تجارت جو مسلمانوں کے حوائج کو دور کرے، جیسا کہ حدیث شریف میں ہے کہ!

الجالب مرزوق والمحتکر ملعون

یعنی وہ تاجر جو مسلمانوں کو نفع پہنچانے کے لئے ایک شہر سے دوسرے
شہر اشیاء لے جائے وہ مرزوق ہے اور جو تاجر ذخیرہ اندوزی کرے
وہ ملعون ہے۔

اور وہ تجارت جو مسلمانوں کو نفع رسائی کی نیت سے ہو عبادت کا حکم رکھتی ہے۔ (۱۹)
اس سلسلے میں شمس الائمہ سرخسی رحمۃ اللہ علیہ کا بیان کردہ یہ اصول بھی قابل توجہ ہے۔

فالا شغال بما یکون نفعه اعم ینکون الفضل (۲۰)

وہی پیشہ زیادہ فضیلت رکھتا ہے جس کا نفع (زیادہ) عام ہو۔

اور اس میں شک نہیں کہ تجارت کی منفعت متعدد وجوہ سے دیگر اسباب معاش سے بڑھ
کر ہے، تو اس اعتبار سے بھی تجارت دیگر اسباب معاش میں سے بہترین ذریعہ ہے۔ ماوردی کہتے
ہیں۔

اصول المکاسب الزراعة ، والتجارة ، والصناعة ، قال :

ولا شبه بمذهب الشافعي ان اطيبيها التجارة (۲۱)
 اصل میں کمائی کی صورتیں تین ہیں۔ زراعت، تجارت اور صنعت اور امام
 شافعی رحمۃ اللہ کے مذہب کے زیادہ مشابہ (اور قریب) یہ ہے کہ ان میں
 سے زیادہ پاکیزہ (اور پسندیدہ) تجارت ہے۔
 رد المحتار میں علامہ شامی نے ملتقی اور مواہب کے حوالے سے ذکر کیا ہے کہ سب سے
 افضل کسب، جہاں یعنی مالی غنیمت ہے پھر تجارت پھر زراعت اور پھر صناعت ہے۔ (۲۲)
 اور شیخ الحدیث مولانا زکریا رحمۃ اللہ علیہ فرماتے ہیں۔
 اس ملازمت (دینی کاموں میں اجارہ) کے بعد تجارت افضل ہے
 اس لئے کہتا جہ اپنے اوقات کا حاکم ہوتا ہے وہ تجارت کے ساتھ
 دوسرے دینی کام مثلاً تعلیم، تدریس، تبلیغ وغیرہ بھی کر سکتا
 ہے۔ (۲۳)

تجارت کی اہمیت قرآن حکیم کی روشنی میں

تجارت کی اہمیت کے پیش نظر قرآن حکیم نے بھی اپنے اسلوب میں متعدد مقامات پر
 اس کی ترغیب دی ہے، چند آیات پیش کی جاتی ہیں۔
 سورہ جمعہ میں ارشاد ہے!

فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ
 فَضْلِ اللَّهِ (۲۴)

پس جب نماز (جمعہ) پوری ہو جائے تو زمین میں پھیل جاؤ اور اللہ کا
 فضل (اس کا رزق تجارت وغیرہ کے ذریعہ) تلاش کرو۔

اکثر مفسرین نے اس آیت میں ”فضل“ سے رزق اور منافع مراد لیا ہے۔ (۲۵)
 سورہ نساء میں فرمایا!

يَا أَيُّهَا الَّذِينَ آمَنُوا لَا تَأْكُلُوا أَمْوَالِكُمْ بَيْنَكُمْ بِالْبَاطِلِ إِلَّا أَنْ

تَكُونُ بِيَجَارَةً عَنْ تَرَاضٍ بَيْنَكُمُ ۚ (۲۶)

اے ایمان والو! تم آپس میں ایک دوسرے کے اموال ناحق مت
کھایا کرو، ہاں اگر آپس کی رضامندی سے تجارت ہو (تو کوئی
مضائقہ نہیں)

حضرت قتادہؓ سے اس آیت کی تشریح میں منقول ہے کہ تجارت اللہ کے رزق میں سے
ایک رزق ہے، اللہ کی حلال کردہ چیزوں میں سے ایک ہے، اس شخص کے لئے جو اسے سچائی اور نیکی
کے ساتھ حاصل کرے۔ (۲۷)

امام شافعیؒ اس آیت کے ذیل میں فرماتے ہیں۔

و ذكر الله البيع في غير موضع من كتابه بما يدل على
اباحته فاحتمل احلال الله عز وجل البيع معنيين، احدهما
ان يكون احل كل بيع تباعه المتبايعان جائزى الا
مرفيما تباعاه عن تراض منهما وهذا اظهر معانيه،
والثانى ان يكون الله عز وجل احل البيع اذا كان مما لم
ينه عنه رسول الله صلى الله عليه وسلم المبين عن الله
عز وجل معنى ما اراد (۲۸)

اللہ تعالیٰ نے (قرآن کریم میں) متعدد مقامات پر خرید و فروخت کا
ذکر کیا ہے یہ اس بات کی دلیل ہے کہ اللہ نے اسے حلال قرار دیا ہے
اب اس بارے میں دو احتمال ہیں کہ اللہ نے جس خرید و فروخت کو
حلال قرار دیا ہے وہ کونسی ہے؟

اس کا ایک معنی تو یہ ہے کہ ہر وہ معاملہ جو دو فریقوں کے درمیان طے
پا جائے اور وہ دونوں اس پر راضی بھی ہوں تو یہ اللہ کے ہاں حلال
تجارت ہے، یہ اس آیت کا ظاہری مفہوم ہے
دوسرا مفہوم یہ ہے کہ اللہ نے صرف اس صورت میں خرید و فروخت کو

جائز رکھا ہے جب اس صورت کو رسول اللہ صلی اللہ علیہ وسلم نے منع نہ فرمایا ہو!

بحری تجارت کا ذکر کرتے ہوئے اللہ تعالیٰ نے فرمایا!

وَتَرَى الْفُلْكَ فِيهِ مَوَاجِرَ لِيَتَّبِعُوا مِنْ فَضْلِهِ (۲۹)

اور تو کشتیوں کو اس (سمندر) میں پانی کو چیرتی ہوئی رواں دواں دیکھتا ہے تاکہ اس کے فضل (رزق) کو تلاش کریں۔
اور سورۃ بقرہ میں ارشاد ہے۔

وَالْفُلْكَ الَّتِي تَجْرِي فِي الْبَحْرِ بِمَا يَنْفَعُ النَّاسَ (۳۰)

اور جہاز ہیں جو سمندر میں وہ (تجارتی سامان) اٹھائے پھرتے ہیں جن سے لوگوں کو نفع ہوتا ہے۔

ان آیات سے بحری تجارت کی اہمیت پر بھی روشنی پڑتی ہے اور معیشت میں اس کی حیثیت کی بھی وضاحت ہوتی ہے۔ اسلام نے تجارت کی اہمیت ہی کے پیش نظر ایام حج میں بھی اس کی اجازت دی ہے، تاکہ اطراف عالم سے آنے والے اہل اسلام کا نمائندہ اجتماع اس موقع سے فائدہ اٹھا سکے، مندرجہ ذیل آیت مبارکہ اسی سلسلے میں نازل ہوئی ہے۔

لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ ط (۳۱)

تم پر کوئی گناہ نہیں اگر تم اپنے رب کا فضل (ایام حج میں بذریعہ تجارت) تلاش کرو۔

ابن عباس رضی اللہ عنہ سے روایت ہے کہ جاہلیت میں عکاظ، بَحْرٌ اور ذوالحجاز کے نام سے بازار لگتے تھے۔ جب اسلام آیا تو ایسا محسوس ہوا کہ لوگ (ان بازاروں میں خرید و فروخت کو) گناہ سمجھنے لگے ہیں، اس پر یہ آیت نازل ہوئی لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ ط (۳۱) ابن عباس کی قرأت میں اس آیت کے آخر میں فی مواسم الحج (حج کے موسم میں) زائد ہے۔

سورہ بقرہ میں دوسرے مقام پر ارشاد ہے۔

يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ (۳۳)

اے ایمان والو! ان پاک چیزوں میں سے خرچ کرو جو تم نے کمائی

ہیں۔

حضرت مجاہد رحمہ اللہ سے اس آیت کی تفسیر میں منقول ہے کہ اس سے مراد تجارت کی

کمائی ہے۔ (۳۳)

سورہ ملک میں فرمایا!

هُوَ الَّذِي جَعَلَ لَكُمُ الْأَرْضَ ذُلُولًا فَامْشُوا فِي مَنَاكِبِهَا

وَكُلُوا مِنْ رِزْقِهِ ۗ وَإِلَيْهِ النُّشُورُ ۝ (۳۵)

(اللہ) وہی ہے جس نے تمہارے لئے زمین کو نرم بنایا، سو اس کے

اطراف و جوانب میں چلو پھرو اور اس کے دیئے ہوئے رزق میں

سے کھاؤ اور اسی کی طرف زندہ ہو کر اٹھنا ہے۔

اور نبی اسرائیل میں ارشاد ہے!

رَبُّكُمْ الَّذِي يُزْجِي لَكُمْ الْفُلُوكَ فِي الْبَحْرِ لِيَتَّبِعُوا مِنْ

فَضْلِهِ ۗ إِنَّهُ كَانَ بِكُمْ رَحِيمًا ۝ (۳۶)

تمہارا پروردگار تو وہ ہے جو تمہارے لئے سمندر میں کشتیاں چلاتا

ہے تاکہ تم اس کا فضل (معاش) تلاش کرو، بلاشبہ وہ تم پر مہربان

ہے۔

تجارت کی ترغیب

حضور صلی اللہ علیہ وسلم نے بھی احادیث مبارکہ میں تجارت کی ترغیب دی ہے اور اسے

بہترین رزق اور عمدہ روزی فرمایا ہے۔ چند روایات ملاحظہ ہوں۔

عن ابی سعید رضی اللہ عنہ عن النبی صلی اللہ علیہ

وسلم قال التاجر الصدوق الامين مع النبيين والصدقيين
و الشهداء (۳۷)

حضرت ابوسعیدؓ سے روایت ہے! نبی صلی اللہ علیہ وسلم نے فرمایا کہ
بہت سچا اور امانت دار تاجر (روز قیامت) انبیاء، صدیقین اور شہداء
کے ساتھ ہوگا۔

ترمذی شریف ہی کی دوسری روایت میں تاجروں کو تنبیہ بھی فرمادی کہ مالی امور کی
نزاکت کے سبب اکثر تاجر روز قیامت گناہ گاروں کی صف میں ہوں گے، مگر سچے اور متقی تاجروں کا
ان سے استثنا فرمادیا فرمایا!

ان التجار يبعثون يوم القيامة فجاراً الا من اتقى الله وبر
وصدق (۳۸)

بلاشبہ قیامت کے دن (اکثر) تاجر گناہ گار اٹھائے جائیں گے،
سوائے ان کے جو اللہ سے ڈرے اور انہوں نے نیکی کی اور سچے کو اپنا
شعار بنایا۔

ایک روایت میں تجارت کو رزق کے دس میں سے نو حصے قرار دیتے ہوئے فرمایا!
عليكم بالتجارة فيها تسعة اعشار الرزق (۳۹)
تم تجارت کو اپنے اوپر لازم کرلو کیونکہ اس میں رزق کے دس میں
سے نو حصے ہیں۔

ایک روایت میں بازاروں کو اللہ تعالیٰ کا دسترخوان قرار دیا، ارشاد ہے۔
الا سواق موائد الله تعالى فمن اتاها اصاب منها (۴۰)
بازار اللہ تعالیٰ کے دسترخوان ہیں، جو ان میں آئے گا وہ ضرور ان
سے (اپنا حصہ) پائے گا۔

حضور صلی اللہ علیہ وسلم کی بعثت کے زمانے میں تاجروں کو سمسار کہا کرتے تھے، سمسار
کے معنی دلال کے ہیں اور یہ عجمی لفظ ہے، تاجروں کی فضیلت یہ بھی ہے کہ حضور صلی اللہ علیہ وسلم نے

ان کا نام بدل کر تاجر رکھا، قیس بن ابی غرزہ رضی اللہ عنہ کی روایت میں اس کی تفصیل ملتی ہے وہ فرماتے ہیں۔

كنا بالمدينة نبيع الاوساق ونبتا عها و نسمى انفسنا
السما سرۃ و يسمينا الناس، فخرج الينا رسول اللہ صلی
اللہ وسلم فسمانا باسم هو خير لنا من الذي سمي بنا به
انفسنا فقال يا معشر التجار انه يشهد ببيعكم الحلف
والغر فشو بوہ بالصدقۃ (۴۱)

ہم مدینہ کے بازاروں میں مال کی خرید و فروخت کیا کرتے تھے اور ہم اپنے آپ کو خود بھی سمسار کہتے تھے اور دوسرے لوگ بھی ہمیں اسی نام سے یاد کیا کرتے تھے، پھر رسول اللہ صلی اللہ علیہ وسلم ہمارے پاس آئے اور ہمارا نام اس سے بہتر رکھا جو خود ہم نے اپنا رکھا تھا، آپ ﷺ نے فرمایا اے تاجر و! تمہاری تجارت میں قسم آتی ہے اور (دوسری) لغو باتیں بھی ہو جاتی ہیں سوا سے صدقے کے ساتھ ملا دیا کرو۔

یعنی صدقہ بھی کرتے رہا کرو تا کہ وہ تجارتی لین دین میں ہونے والی کوتاہیوں اور لغزشوں کا کفارہ بن جلیا کرے، براء بن عازب رضی اللہ عنہ کی روایت میں حضور صلی اللہ علیہ وسلم نے ”بیع مبرور“ کو بہترین کسب فرمایا، حضرت براء سے روایت ہے!

سئل النبی صلی اللہ علیہ وسلم ای کسب الرجل
اطیب؟ قالُ عمل الرجل بیدہ وکل بیع مبرور (۴۱)
نبی صلی اللہ علیہ وسلم سے پوچھا گیا کہ آدمی کی کونسی کمائی زیادہ بہتر ہے؟ آپ ﷺ نے فرمایا آدمی کا اپنے ہاتھ سے کمانا اور ہر بیع مبرور (جس میں کوئی خرابی نہ ہو)۔

ایک روایت میں نیک دل اور ہر لحد ذکر الہی میں بسر کرنے والے تاجروں کی فضیلت

اس طرح بیان فرمائی کہ!

اذا جمع اللہ الاؤلین والآخرین يوم القيامة جاء مناد
فنادى بصوت يسمع الخلائق سيعلم اهل الجمع من
اولى بالكرم، ليقم الذين لا تلهيهم تجارة ولا بيع عن
ذكر اللہ فيقومون وهم قليل، ثم يحاسب سائر
الخلائق (۲۲)

روز قیامت جب اللہ انکے پچھلے تمام لوگوں کو جمع کرے گا اس وقت
ایک پکارنے والا پکارے گا جسے تمام لوگ سنیں گے کہ آج سب کو
معلوم ہو جائے گا کہ اللہ کے ہاں سب سے زیادہ معزز کون ہے؟ پھر
کہے گا کہ وہ لوگ کھڑے ہو جائیں جنہیں تجارت اور کاروبار اللہ کے
ذکر سے نہ روکتے تھے، سو وہ لوگ کھڑے ہو جائیں گے اگرچہ وہ
تھوڑے ہوں گے، ان کے بعد پھر ساری مخلوق کا حساب ہوگا۔

ایک موقع پر تاجر کے اجر کو شہید کی مانند قرار دیا، فرمایا!

ما من جالس بجلب طعاما من بلد الى بلد فيبيعه بسعر
يومه الا كانت منزلته عند الله منزلة الشهداء (۲۳)
جو تاجر مشقت اٹھا کر آج کو ایک شہر سے دوسرے شہر تک لے
جاتا ہے اور اس دن کی قیمت پر اسے فروخت کرتا ہے تو اللہ کے ہاں
اس کا مقام شہید کی مانند ہے۔

دوسری روایت میں اس کی اس محنت کو صدقہ قرار دیتے ہوئے فرمایا۔

من جلب طعاماً فباعه بسعر يومه فكانما تصدق به (۲۴)
جو تاجر آج کو مشقت اٹھا کر لائے اور اس روز کی قیمت پر اسے
فروخت کرے تو یہ ایسا ہی ہے جیسے اس نے صدقہ کیا ہو،

اور ایک روایت میں تجارت کو عوام کے لئے ایک بڑی معاشی نعمت قرار دیا، ارشاد ہے!

لولا هذه البيوع صرتم عالة على الناس (۴۵)
 اگر یہ خرید و فروخت نہ ہوتی تو تم لوگ (معاشی اعتبار سے)
 دوسروں پر بوجھ بن جاتے۔

ان تمام روایات کا مشترک مفہوم یہی سامنے آتا ہے کہ چونکہ تجارت کی معاشی اہمیت سے انکار ممکن نہیں، اس لئے ذاتی اغراض و مفاد سے بڑھ کر ملکی اور اسلامی مقاصد کو سامنے رکھتے ہوئے مسلمانوں کو اس میدان میں بھرپور سرگرمی کا مظاہرہ کرنا چاہئے تاکہ یہ میدان غیر مسلموں کے ہاتھ نہ لگ سکے ورنہ مسلمانوں کے لئے بہت سی مشکلات پیدا ہو سکتی ہیں، جن کا آج بھر پور مشاہدہ کیا جاسکتا ہے، البتہ اس میدان میں بھی اپنے خالق اور مالک سے تعلق کو کمزور نہیں ہونے دینا چاہئے اور اس کی ہدایت فرمودہ تعلیمات پر عمل پیرا ہوتے ہوئے اس میدان میں اپنی صلاحیتیں صرف کرنی چاہئیں۔

عرب اور تجارت

مکہ معظمہ کی وادی میں کھیتی باڑی نہیں ہوتی تھی، اس لئے وہاں کے باشندے اور خاص طور پر قریش کے زیادہ تر لوگ تجارت پیشہ تھے، اور آنحضرت صلی اللہ علیہ وسلم کے جد اعلیٰ نے اطراف و جوانب کی سلطنتوں اور مختلف قبائل سے تجارتی معاہدے کر کے اس پیشے کو زیادہ مستحکم بنا دیا تھا۔ (۴۶) اس بنا پر تجارت سے عربوں کی وابستگی ابتدائی دور ہی سے ہے اس لئے مسلمانوں کا تجارت میں ہمیشہ فعال کردار رہا ہے۔

عربوں کے ہاں تجارت کسی حد تک ترقی کر چکی تھی اس کا کچھ اندازہ اس امر سے لگایا جاسکتا ہے کہ ان کے ہاں باقاعدہ تجارتی منڈیاں قائم ہو چکی تھیں، جنہیں تجارتی میلے کہا جاتا تھا، ان میلوں کی بہت سی خصوصیات ہیں، مثلاً یہ میلے جزیرۃ العرب کے تمام اہم علاقوں میں منعقد ہوتے تھے جیسا کہ آئندہ ذکر ہونے والی تفصیل سے اندازہ ہوگا، پھر ایک خصوصیت یہ تھی کہ یہاں جو افراد آتے تھے اور ان میلوں میں شرکت کرتے تھے ان کے جان و مال کو محفوظ تصور کیا جاتا تھا اور عربوں کی روایتی لوٹ مار اور قتل و غارت کے باوجود ان میلوں میں شرکت کرنے والے افراد کو بالکل

مامون سمجھا جاتا تھا۔

اسی طرح یہ میلے علم و ادب کے بھی بڑے مرکز متصور ہوتے تھے اور اپنے اپنے وقت کے تمام بڑے بڑے شعراء وہاں جمع ہوتے تھے اور ادبی مباحث زیر بحث لائے جاتے اور کلام کے محاسن اور خوبیوں پر گفتگو کی جاتی تھی، اس طرح یہ بازار علمی و ادبی حیثیت بھی رکھتے تھے۔

ان میلوں میں سے جن کی تفصیل ہم تک پہنچی ہے ان کے نام کچھ اس طرح ہیں۔

۱- کیم ربیع الاول کو دومنہ الجندل میں میلہ لگتا جو نصف مینے تک جاری رہتا، یہ جگہ شام اور حجاز کے درمیان ہے۔

۲- جمادی الاولیٰ میں مہقر (حضرموت) کے علاقے میں میلہ لگتا،

۳- کیم رجب کو صحرار (عمان) میں میلہ لگتا تھا، یہ پانچ رجب تک جاری رہتا تھا۔

۴- رجب کے آخر میں دبا (راء النجیمہ) کا میلہ لگتا تھا۔

۵- شعبان کے وسط میں مہرہ کے شہر حجر میں میلے کا آغاز ہوتا تھا۔

۶- کیم رمضان کو عدن میں میلے کا آغاز ہو جاتا تھا۔

۷- رمضان کے وسط سے صنعاء (یمن) کا میلہ شروع ہوتا تھا، یہ رمضان کے آخر تک جاری رہتا تھا۔

۸- پھر ذی الحجہ میں کئی میلے لگتے تھے، پہلے تو رابیعہ میں میلہ لگتا، اسی دوران عکاظ (عرفات) اور زمانہ حج میں منیٰ میں بھی میلے کا اہتمام ہوتا تھا۔

۹- حج سے فارغ ہو کر یمامہ یا خیبر کے میلے کا آغاز ہوتا، یہ میلہ دس محرم کو شروع ہوتا تھا۔ (۴۷)

ان میلوں کی تفصیل اور تعداد میں اختلاف ہے، جزیرہ العرب میں اس سے قدرے مختلف تفصیل دی گئی ہے۔ (۴۸)

پھر خصوصیت کے ساتھ قریش کا قبیلہ تجارت پیشہ تھا اور حجاز میں وہ بالادست اہمیت کا حامل تھا۔ عربوں میں تجارت کے فروغ کا ایک سبب یہ بھی ہے۔

حضور صلی اللہ علیہ وسلم کے جد امجد ہاشم نے سال میں دو بار تجارتی قافلے روانہ کرنے کا

سلسلہ شروع کیا۔ موسم گرما میں تجارتی قافلہ شام کی طرف اور سرما میں یمن کی جانب جاتا تھا، اس کے ساتھ ساتھ ہاشم ہی نے حکومت یمن، روم اور قبائل عرب کے ساتھ باقاعدہ معاہدے کر کے اپنے تجارتی راستوں کو محفوظ و مامون کیا اور عربوں کی تجارت کو دوام اور ترقی عطاء کی، قرآن قریش کو اپنا انعام یاد دلاتے ہوئے فرماتا ہے!

لَا يَلْفِي فُرُوسٍ ۝ إِلْفِيهِمْ رِحْلَةَ ۝ اللَّيْلِ وَالصَّيْفِ ۝
فَلْيَعْبُدُوا رَبَّ هَذَا الْبَيْتِ ۝ الَّذِي أَطْعَمَهُمْ مِّنْ جُوعٍ وَ
أَمَنَهُمْ مِّنْ خَوْفٍ ۝ (۴۹)

(اللہ نے) قریش (کے دلوں) میں رغبت پیدا کر دی کہ وہ سردی و گرمی میں سفر کرنے کے خوف نہ ہوں گے، پس ان کو چاہئے کہ وہ اس گھر کے رب کی عبادت کیا کریں جس نے ان کو بھوک میں کھانا کھلایا اور (ڈنوں کے) خوف سے امن دیا۔ (۵۰)

ہادی اعظم ﷺ بحیثیت تاجر

عرب کے عام معمول اور مکہ مکرمہ کے خاص ماحول کی وجہ سے حضور صلی اللہ علیہ وسلم نے بھی ابتداء میں تجارت ہی کو بطور پیشہ اپنایا اور اس سلسلے میں متعدد وغیر ملکی سفر بھی کئے، اور آپ صلی اللہ علیہ وسلم کئی بار تجارتی مال لے کر دوسرے ممالک گئے۔ چنانچہ شام کی جانب آپ نے سب سے پہلا سفر اپنے چچا ابوطالب کے ساتھ اس وقت کیا جب داؤد بن حصین کی روایت کے مطابق آپ صلی اللہ علیہ وسلم کی عمر مبارک صرف ۱۲ سال تھی۔ (۵۱)

دوسری بار آپ جب شام گئے تو اس وقت آپ کی عمر مبارک ۲۵ سال تھی، اس سفر میں آپ حضرت خدیجہ رضی اللہ عنہا کا مال لے کر گئے تھے، اس میں توقع سے کئی گنا زیادہ نفع ہوا اور حضرت خدیجہ نے بھی آپ صلی اللہ علیہ وسلم کو طے شدہ رقم سے زیادہ ادائیگی کی۔ (۵۲)
اور پھر یہی واقعہ آپ صلی اللہ علیہ وسلم کی حضرت خدیجہ سے شادی کا سبب بھی بنا۔ (۵۳)
اس کے علاوہ آپ صلی اللہ علیہ وسلم نے دوبار یمن کا تجارتی سفر کیا اور تجارتی اغراض

سے بخرین جانا بھی ثابت ہے، اسی طرح آپؐ کے جعاشہ جانے کا ذکر بھی ملتا ہے۔ (۵۴)

آپ صلی اللہ علیہ وسلم کی پوری زندگی صداقت و امانت اور حسن قضا و خوش معاملگی سے عبارت ہے، تجارتی معاملات میں بھی آپ کا یہی طریقہ کار آپؐ کی پہچان بن گیا، سید سلیمان ندوی کے بقول!

قریش کے لوگ ہمارے حضرت کی خوش معاملگی، دیانت داری اور ایمانداری پر اتنا بھروسہ کرتے تھے کہ بے تامل اپنا سرمایہ آپؐ کے سپرد کر دیتے تھے، بہت سے لوگ اپنا رپیہ پیسہ آپؐ کے پاس امانت رکھواتے تھے اور آپؐ کو امین یعنی امانت والا کہتے تھے۔ (۵۵)

قیس بن سائب کہتے ہیں کہ میں نے محمد (صلی اللہ علیہ وسلم) سے بہتر کوئی ساتھی نہیں پایا، اگر ہم آپؐ کا سامان لے جاتے تو واپسی پر آپؐ ہمارا استقبال کرتے اور خیر و عافیت پوچھتے اور جب ہم حساب دیتے تو اس پر کوئی ٹکرا نہیں کرتے تھے، اور جب آپؐ سفر سے واپس لوٹتے تو جب تک حساب صاف نہ کر لیتے گھر نہ لوٹتے تھے۔ (۵۶)

حضرت سعد بیان کرتے ہیں کہ میں آپؐ کا شریک تجارت تھا، میں نے آپؐ کو ہمیشہ ایماندار پایا، نہ تو آپؐ نے کبھی جھگڑا کیا نہ غلط بیانی سے کام لیا۔ (۵۷)

عبداللہ ابن سائب کہتے ہیں کہ میں زمانہ جاہلیت میں رسول اللہ صلی اللہ علیہ وسلم کا شریک تجارت تھا، جب میں مسلمان ہو کر آپؐ کی خدمت میں مدینہ منورہ حاضر ہوا تو آپؐ نے فرمایا کہ تم مجھے پہچانتے ہو؟ میں نے عرض کیا کیوں نہیں؟ آپؐ تو میرے شریک تجارت تھے، اور کیا ہی اچھے شریک تھے، نہ کسی بات کو ٹالتے تھے، نہ کسی بات میں جھگڑا کرتے تھے۔

ایک بار آپؐ نے ایک شخص کو چند اونٹ بیچے جب وہ چلا گیا تو آپؐ کو خیال ہوا کہ ان میں ایک اونٹ لنگڑا تھا، آپؐ فوراً اس کی تلاش میں نکلے اور اس کو قیمت لوٹا کر اونٹ واپس لے لیا۔ (۵۹)

آپ صلی اللہ علیہ وسلم کو وعدے کا بھی مکمل خیال رہتا تھا، عبداللہ بن ابی الحسنا سے کوئی معاملہ طے کیا، وہ تھوڑی دیر میں آنے کا وعدہ کر کے کسی کام سے گئے اور پھر وہ اپنا وعدہ بھول گئے،

آپ ستمین روز تک وہیں موجود رہے، تین دن بعد جب ان کا وہاں سے گزر ہوا تو آپ صلی اللہ علیہ وسلم کو اپنا منتظر پایا آپ نے اس وقت بھی صرف اس قدر فرمایا کہ تم نے بڑا انتظار کر لیا میں تین دن سے تمہارا انتظار کر رہا ہوں۔ (۶۰)

تجارت کے فروغ کے لئے اسلام کے اقدامات

اسلام نے شروع ہی سے تجارت کو اہمیت دی ہے جس کا اندازہ ان قرآنی آیات اور احادیث نبویہ سے کیا جاسکتا ہے جن کا ماقبل میں بیان ہو چکا ہے، اس کے علاوہ عملی طور پر بھی اس نے ایسے اقدامات کئے ہیں جن سے تجارت کو براہ راست فائدہ پہنچا اور اس نے فروغ حاصل کیا۔ اسلام کی آمد سے قبل عرب میں جو تجارتی بازار لگتے تھے، اسلام نے انہیں برقرار رکھا اور انہیں فروغ دیا، چنانچہ عکا کا بازار ۱۲۹ھ تک برقرار رہا، دور خلافت میں اس سلسلے کو کافی ترقی ملی، صحابہ گرام خود بھی تجارت سے وابستہ تھے اور ان کے بڑے وسیع پیمانے پر تجارتی تعلقات تھے۔ (۶۱)

اسلام کے ابتدائی دور میں تجارت اور تاجروں پر کسی قسم کا کوئی ٹیکس نہیں تھا، لیکن بعد میں جب معلوم ہوا کہ دوسرے ممالک میں بغرض تجارت جانے والے مسلمانوں سے مال تجارت پر محصول لیا جاتا ہے تو حضرت عمر رضی اللہ عنہ نے بھی کافرتا جروں پر اسی شرح سے ٹیکس نافذ کیا، جس شرح سے ان کے ملک میں مسلمانوں سے لیا جاتا تھا، لیکن اس میں بھی یہ رعایت رکھی گئی کہ سال بھر میں یہ ٹیکس صرف ایک بار لیا جاتا تھا، خواہ وہ سال میں کتنی ہی بار مال درآمد کرے۔ (۶۲)

لیکن یہ ٹیکس صرف غیر مسلم تاجروں کے لئے تھا، جن پر زکوٰۃ نہیں ہے، مسلمان تاجروں پر کوئی ٹیکس نہیں تھا و ہر مذہبی طور پر مال تجارت پر سال بھر میں ایک بار زکوٰۃ کی ادائیگی کے پابند تھے۔

اسی طرح اسلام نے ایک اقدام یہ کیا کہ تجارت کی ان تمام شکلوں کو ممنوع قرار دے دیا جن میں دھوکہ یا کسی فریق کے نقصان کا خدشہ تھا، یا جو دولت کے ارتکاز کی موجب بنتی تھیں، ان کی تفصیل تجارت کے اصولوں کے بیان میں آگے آرہی ہے۔

مسلمانوں کی تجارتی سرگرمیاں

- جیسا کہ بیان کیا جا چکا ہے کہ مسلمانوں نے تجارت کو فروغ دینے کے لئے متعدد عملی اقدامات کئے اور ان کے دور میں تجارت کے ساتھ ان کی دلچسپی مکمل طور پر قائم رہی۔ چنانچہ صحابہ کرام کے تجارتی پیشوں کے متعلق یہ تفصیلات ملتی ہیں۔
- ۱۔ ابو بکر صدیق رضی اللہ عنہ پارچہ فروش (یا کپڑا فروش) تھے۔
 - ۲۔ عثمان غنی رضی اللہ عنہ پارچہ فروش تھے۔
 - ۳۔ سعد بن ابی وقاص رضی اللہ عنہ تیر بنا کر فروخت کرتے تھے۔
 - ۴۔ زبیر بن عوام رضی اللہ عنہ قصاب تھے۔
 - ۵۔ عمرو بن العاص رضی اللہ عنہ قصاب تھے۔
 - ۶۔ عثمان بن طلحہ رضی اللہ عنہ درزی تھے۔
 - ۷۔ ابوسفیان رضی اللہ عنہ تیل اور کپڑے کی خرید و فروخت کرتے تھے۔
 - ۸۔ عقبہ بن ابی وقاص رضی اللہ عنہ برہمنی تھے۔
 - ۹۔ خباب رضی اللہ عنہ لوہے کی اشیاء بناتے تھے۔ (۶۳)

بعد میں آنے والے مسلمان حکمرانوں نے ذاتی دلچسپی لیتے ہوئے تجارتی سطحوں کو مزید ترقی دی، خلیفہ منصور عباسی نے بغداد کے جنوب میں ایک نیا شہر بسایا اور بغداد کے تمام بازار وہاں منتقل کر دیئے، وہاں اس نے پیشوں کے حساب سے بازار تقسیم کئے اور سب چیزوں کے الگ الگ بازار بنائے، مثلاً عطر فروشوں کا بازار، لوہاروں کا بازار، برہمنوں کا بازار، کپڑا مارکیٹ، گوشت مارکیٹ وغیرہ۔ (۶۴)

اسی طرح بعض بازار ایسے بھی تھے جو دنوں کے ساتھ مخصوص تھے۔ (۶۵) جنہیں ہفتہ بازار کہا جاسکتا ہے۔

(جاری)

حواشی و حوالہ جات

- ۱- القرآن، سورۃ بقرہ آیت ۲۵۵،
- ۲- ابوداؤد سلیمان بن اشعث السجستانی / السنن دار الفکر بیروت، طبع ۱۹۹۴ء، تحقیق صدق محمد جمیل، ج ۲/ص ۴۳۵، رقم ۲۷۴۷،
- ۳- عبدالعظیم بن عبدالقوی المزدری / الترغیب والترہیب / مصطفیٰ البانی الحلبي، مصر، طبع ۱۹۳۳ء، ج ۳، ص ۲۰۶،
- ۴- احمد بن محمد بن حنبل / المسند / دار احیاء التراث العربی، بیروت، طبع ثانیہ، ۱۹۹۳ء، ج ۷/ص ۵۷۲، رقم ۲۶۸۲۲،
- ۵- اس روایت میں اس معروف حدیث کی جانب اشارہ ہے، جس میں عبارت کے سات حصوں کا بیان ہے۔
- ۶- ابن منظور / لسان العرب / نشر ادب الحوزہ، قم ایران، طبع ۱۴۰۵ھ، ج ۴/ص ۸۹،
- ۷- ڈاکٹر حافظ محمد الیاس / تصور ریاض اسلامی، مقالات مذکورہ ملی تعلیمات نبوی، مرتبہ حکیم محمد سعید، اہمدرفاؤنڈیشن اشاعت ۱۹۸۳ء/ص ۵۳۶،
- ۸- ابن منظور / لسان العرب / ج ۴/ص ۸۹،
- ۹- محولہ بالا،
- ۱۰- القرآن، بقرہ آیت ۱۶،
- ۱۱- القرآن، العنکب، آیت ۱۰،
- ۱۲- راغب اصفہانی / المفردات، مصطفیٰ البانی الحلبي، مصر، طبع اخیرہ ۱۹۶۱ء/ص ۷۳،

- ۱۳۔ فرید وجدی / دائرۃ المعارف، بیروت طبع ۱۹۷۱ء / ج ۲ / ص ۵۳۹،
- ۱۴۔ ابو بکر حصص / احکام القرآن، ج ۲،
- ۱۵۔ مجلۃ الاقتصاد الاسلامی، جون ۱۹۸۵ء، عد ۷۷،
- ۱۶۔ شمس الانسرخسی / المسبو ط / ادارۃ القرآن والعلوم الاسلامیہ، کراچی، طبع ۱۹۸۷ء، کتاب الکسب / ج ۳۰،
- ۱۷۔ ابن قدامہ المقدسی / الشرح الکبیر علی ہامش "المغنی" دارالکتب العلمیہ، بیروت / ج ۴، ص ۲،
- ۱۸۔ مولانا محمد حفص الرحمن سیوہاری / اسلام کا اقتصادی نظام / ادارۃ اسلامیات لاہور، طبع دوم ۱۹۸۴ء، ص ۲۲۲،
- ۱۹۔ شاہ عبدالعزیز محمدت دیوبندی / التفسیر عزیز، ایچ ایم سعید کمپنی کراچی، طبع ۱۹۹۰ء، ج ۲ / ص ۹۳۷، ہادی تعرف عبارت،
- ۲۰۔ سرخسی / المسبو ط، کتاب الکسب، ج ۳۰،
- ۲۱۔ محمد بن اسماعیل الصنعانی / شرح بلوغ المرام، دارالکتب العلمیہ، بیروت / ج ۳ / ص ۵،
- ۲۲۔ ابن عابدین شامی / رد المحتار علی در المختار، مطبعہ عثمانیہ / ج ۵ / ص ۴۰۹،
- ۲۳۔ مولانا محمد زکریا کاندھلوی / فضا نیل تجارت، ناشر محمد یوسف رنگ والا، کراچی / ص ۶۳،
- ۲۴۔ القرآن، المجمع، آیت ۱۵،
- ۲۵۔ ابوالفضل شہاب الدین سید محمود آ لوسی، بغدادی / روح المعانی، دار احیاء التراث العربی، بیروت، طبع رابعہ ۱۹۸۵ء / ج ۲۷ / ص ۱۰۳،
- ۲۶۔ ابوالبرکات عبداللہ بن احمد بن محمود النسفی / مدارک العقرب، دار احیاء کتب العربیہ، مصر / ج ۴ / ص ۲۵۶،
- ۲۷۔ القرآن، نساء آیت ۲۹،

- ۲۷۔ ابو بکر احمد بن حسین البہرقی / السنن الکبریٰ، دار الفکر، بیروت، طبع اول ۱۹۹۶ء / ج ۸/ص ۸۶، رقم ۱۰۵۳۳،
- ۲۸۔ محمد بن ادريس الشافعی / کتاب الام / دار الفکر، بیروت، ج ۲/ص ۳،
- ۲۹۔ القرآن، فاطمہ بنت ۱۲،
- ۳۰۔ القرآن، بقرہ آیت ۱۶۴،
- ۳۱۔ القرآن، بقرہ آیت ۱۹۸،
- ۳۲۔ محمد بن اسماعیل البخاری / الصحیح، مصطفیٰ البانی الخلیفی، مصر، طبع ۱۹۵۳ء / ج ۲/ص ۲، ۳،
- ۳۳۔ القرآن، بقرہ آیت ۲۶۷،
- ۳۴۔ بیہقی / السنن الکبریٰ، ج ۸/ص ۸۶،
- ۳۵۔ القرآن، ملک، آیت ۱۵،
- ۳۶۔ القرآن، بنی اسرائیل، آیت ۶۶،
- ۳۷۔ ابو یوسف محمد بن یحییٰ الترمذی / الجامع السنن، دار الفکر، بیروت، ۱۹۹۴ء، تحقیق صدیق محمد جمیل عطار، ج ۳/ص ۵، رقم ۱۲۱۳،
- ☆ علی بن عمر الدار قطنی / السنن / دار لشمس الکتب الاسلامیہ، لاہور / ج ۳/ص ۷،
- ۳۸۔ ترمذی / الجامع السنن / ج ۳/ص ۵، رقم ۱۲۱۴،
- ☆ ابو عبد اللہ محمد بن یزید بن ماجہ / السنن، اسلامی اکادمی لاہور، کتاب التجارات، باب التوفی فی التجارۃ، رقم ۲۱۴۶،
- ۳۹۔ ابو حامد محمد بن محمد الغزالی / احیاء علوم الدین، مصطفیٰ البانی الخلیفی، مصر، طبع ۱۹۳۹ء / ج ۲/ص ۶۴،
- ۴۰۔ محولہ بالا،
- ۴۱۔ ابو داؤد / السنن / ج ۳/ص ۲۰۵، رقم ۳۳۲۶،

- ۳۱- ابو عبد الرحمن احمد بن شعیب النسائی / السنن ، ضیاء احسان پبلیشرز، لاہور، کتاب الایمان و الندور، باب فی الحلف والکذب لمن لم یعتقد لیسن بقلبه،
- ۳۲- ابن ماجہ / السنن / کتاب التجارات، باب التوقی فی التجارۃ، رقم ۲۱۴۵،
- ۳۳- بیہقی / السنن الکبریٰ / ج ۸ / ص ۸۷، رقم ۱۰۵۳۳،
- ۳۴- عماد الدین ابن کثیر / التفسیر القرآن العظیم، عیسیٰ البانی الخلیف مصر، ج ۳ / ص ۲۹۶،
- ۳۵- مولانا ڈاکٹر نور محمد غفاری / اسلام کا قانون تجارت، مرکز تحقیق دیال سنگھ ڈسٹ لاہور، لاہور، ص ۲۳،
- ۳۶- ایضاً،
- ۳۷- ایضاً،
- ۳۸- سید فضل الرحمن / ہادی اعظم، دارہ مجددیہ کراچی طبع اول ۱۹۹۱ء / ص ۹۲،
- ۳۹- محمد بن حبیب / کتاب المخر و اسواق العرب، حیدرآباد دکن، ص ۲۶۳،
- ۴۰- مولانا محمد رابع ندوی / جزیرۃ العرب / مجلس نشریات اسلام، تیسرا ایڈیشن ۱۹۸۴ء، ص ۱۷۱،
- ۴۱- القرآن، سورۃ التزلزل،
- ۴۲- تفصیل کے لئے ملاحظہ کیجئے، ابوالفداء اسماعیل، ابن کثیر / السیرۃ النبویہ، دار احیاء التراث العربی، بیروت، ج ۱ / ص ۱۸۴-۱۸۶،
- ۴۳- محمد بن عبد الباقی الزرقانی / شرح المواہب اللدنیہ / دار المعرفہ، بیروت، طبع ۱۹۹۳ء / ج ۱ / ص ۷۲،
- ۴۴- محمد بن سعد / الطبقات الکبریٰ، دار احیاء التراث العربی، بیروت / ج ۱ / ص ۵۷،
- ۴۵- ایضاً ص ۶۲،
- ۴۶- ایضاً،
- ۴۷- تفصیل کے لئے ملاحظہ فرمائیے، ڈاکٹر نور احمد غفاری / نبی کریم کی معاشی زندگی /

- دیال سنگھ ڈسٹ لائبریری / لاہور، اشاعت سوم ۱۹۹۹ء، ص ۸۱-۸۲،
- ۵۶۔ سید سلیمان ندوی / رحمت عالم / دعوۃ اکیڈمی، بین الاقوامی اسلامی یونیورسٹی، اسلام آباد،
۱۹۸۹ء / ص ۱۷،
- ۵۷۔ ابن حجر العسقلانی / الاصابہ فی تمیز الصحابہ / مکتبہ تجاریہ الکتبری، مصر ۱۹۳۹ء / ترجمہ قیس ابن
سائب،
- ۵۸۔ ایضاً، ترجمہ سعد،
- ۵۹۔ ایضاً، ترجمہ عبداللہ بن سائب،
- ۶۰۔ شاہ مصباح الدین گلپیل / سیرت احمد مجتبیٰ، پاکستان اسٹیٹ آئل کمپنی لمیٹڈ کراچی، طبع
سوم ۱۹۹۶ء / ج ۱ / ص ۲۱۸،
- ۶۱۔ ابوداؤد السنن / ج ۴ / ص ۳۲۷، رقم ۴۹۹۶،
- ۶۲۔ حفظ الرحمن سیوہاری / اسلام کا اقتصادی نظام / ص ۲۵۵،
- ۶۳۔ ایضاً، ص ۲۵۴،
- ۶۴۔ ڈاکٹر حافظ محمد یونس / اسلامی نظام معیشت کے بنیادی اصول، دعوۃ اکیڈمی، بین الاقوامی
اسلامی یونیورسٹی، اسلام آباد، ۱۹۹۲ء / ص ۳۷، ۳۸،
- ۶۵۔ ڈاکٹر حسن ابراہیم حسن / تاریخ الاسلام، مکتبہ النہضۃ المصریہ، مصر، طبعہ سابعہ ۱۹۶۴ء / ج
۴ / ص ۴۰۰،
- ۶۶۔ ایضاً، ص ۴۰۶،